



26 TA' ĠUNJU 2014
JUM DINJI KONTRA L-ABBUŻ TAD-DROGA U T-TRAFFIKAR TAGĦHA
u
JUM IT-23 SENA MIT-TWAQQIF TAL-FONDAZZJONI OASI

PARTI MINN INTERVISTA

1. OASI u l-Aġġornament tal-Liġijiet Marbuta ma' l-Użu, Pussess u Traffikar tad-Droga

Il-ħajja hija f' moviment kontinwu ta' bidla u ta' żvilupp soċjali. Għaldaqstant huwa meħtieġ ukoll li l-liġijiet u l-ordni li tirregola il-ħajja soċjali ta' pajjiż jkunu aġġornati minn żmien għal żmien.

F'soċjetà demokratika dan huwa x-xogħol, l-obbligu u r-responsabbiltà ta' dawk eletti fil-Parlament. Il-Parlament huwa l-post fejn fil-limiti tal-Kostituzzjoni tal-pajjiż huma diskussi u approvati liġijiet ġodda u jkunu aġġornati l-liġijiet eżistenti. Konsegwentament u loġikament it-twegiba tiegħi f'isem sħabi membri fil-Fondazzjoni OASI hija li aħna naqblu u neżiġu li l-liġijiet varji tal-pajjiż minn żmien għal żmien ikunu aġġornati skond l-iżviluppi u tax-xjenzi mediċi, psikoloġiċi, soċjali u forensiċi.

Fil-kuntest tat-tnejjiet lejn Riforma fil-Qasam tal-Qrati u Ġustizzja, il-Fondazzjoni OASI tawgura li l-materja tkun diskussa u trattata mingħajr għaġġla imma b'urgenza u b'mod verament konsultattiv. Ma hux il-kompitu tal-OASI li tipproponi xi emendi jew suggerimenti qabel ikollha f'idejja d-dokument bażiku m'hejji apposta mill-konsulenti maħtura apposta mill-Ministeru tal-Ġustizzja.

2. L-OASI u definizzjonijiet: Legalizzazzjoni - Dekriminalizzazzjoni - Depenalizzazzjoni

L-OASI l-kompitu tagħha huwa primarjament li tagħmel ħidma soċjali favur il-ħajja permezz ta' programmi ta' prevenzjoni, ta' intervent immedjati f'każi ta' krizijiet soċjali personali ma' dawk li jridu jibdlu l-istil konfuż jew żmarrit ta' ħajjithom u billi toffri kura terapetika speċjalizzata lil dawk li jitolbu l-għajjnuna biex joħorġu mill-morsa tad-dipendenza tagħhom. L-OASI bħala Fondazzjoni din il-ħidma soċjali ila tagħmilha għal dawn l-aħħar 23 sena. Infatti kien preċiżament bħallum 23 sena ilu, li twaqqfet il-Fondazzjoni OASI. Infakkar ukoll li llum huwa wkoll il-Jum Dinji Kontra l-Abbuż tad-Droga u t-Traffikar tagħha. Kien għal dan il-għan li dalgħodu f'lukanda fl-Imġarr Għawdex l-OASI tellgħet diskussjoni pubblika u mqanqla mhux ftit fuq is-sugġett: Id-Droga - Realtà Attwali.... Dekriminalizzazzjoni, Legalizzazzjoni jew Depenalizzazzjoni?

Bħala organizzazzjoni, l-OASI temmen li l-ħabs ma jirrijabilitax nies li jkun żbaljaw imma pjuttost jikkastigahom u jieqaf hemm, jekk ma jgħarraqhomx aktar. Mhux għax għandu jkun hekk imma jiddispijaci ni ngħid li fir-realtà hekk hu, il-piena tal-ħabs hija azzjoni vedikattiva aktar milli rijabilitattiva. Allura aħna ma naqblux li bniedem li waqa' dipendenti fuq xi sustanza għandu jintbagħat il-ħabs għas-sempliċi raġuni li bniedem li qiegħed f'qagħda bħal din aktar għandu bżonn kura terapewtika milli izolament, għax il-kura terapewtika timmira u twassal lejn il-fejqaq tal-għeruq imħassra li huma il-kawza tad-diżordni fil-bniedem li jmur jirrikorri għad-droga, alkoħol jew azzjonijiet oħra perikolużi għas-saħħa u anti-soċjali.

L-OASI hija stess temmen, u tgħallem lil dawk kollha li jirrikorru għandha għall-għajjnuna u kura, li l-ksur ta' liġi naturali, kriminali jew ċivili huwa nuqqas ta' responsabbiltà li jitlob ammissjoni tal-verità ogġettiva u għaldaqstant indiema u rieda ta' bidla għas-sewwa u x-xieraq. Għalhekk, fil-kuntest ta' dan l-OASI ma temminx li azzjoni fiha nfisha twassal għal xi ħsara xi darba tista' tkun dekriminalizzata b'daqqa ta' pinna. Allura aħna ma naqblux mal-linja tad-dekriminalizzazzjoni, iżda b'ruħna u ġisimna wara depenalizzazzjoni. Dan ifisser li taħt ċirkustanzi personali u varji, li kawża tagħhom bniedem jabbuza minn sustanzi tossiċi, il-piena tista' u għandha tinbidel f'offerta ta' terapija, sakemm il-persuna taċċetta u tiegħu l-għajjnuna, anke darba, tnejn jew tlieta. L-importanti li l-bniedem li jiżloq u jfittex l-għajjnuna jingħata l-possibiltà li jinbidel.

3. L-OASI u l-Piena ta' Ħabs?

Il-ħabs mhux risposta soċjali u umanitarja għal kull azzjoni umana li hija żmarrita iġifieri antisoċjali. Allura biex ir-Riforma tal-Ġustizzja Imwegħda tkun waħda verament rivoluzzjonarja għandha toffri mhux liġijiet li jmorru kontra d-dritt u għaldaqstant kontra l-obbligu tal-ħarsien tal-ħajja personali, familjari, soċjali u l-ordni ċivili, imma li toffri strutturi serji, effettivi li jagħtu opportunità lil min irid verament ibiddel u jtejjeb ħajtu biex ikun jista' jagħmel dan mingħajr biżgħa jew diffikultà.

4. L-OASI u l-Konsultazzjonijiet li saru Qabel ma' Harget il-Proposta ta' Dekriminalizzazzjoni tal-ħaxixa?

Jekk qed tirreferi għall-White Paper, nistqarr li l-awtoritajiet għadhom ma' talbux l-opinjoni tagħna. Jiena personalment, kif fissirt fi ftit kliem fir-risposti tiegħi ta' hawn fuq, bħala Direttur Ġenerali f'isem sħabi kollha, urejt diversi drabi f'gurnali u programmi televiżivi varji f'dawn l-aħħar xahrejn dak li naħsbu u nemmnu fih bħala fondazzjoni.